

МИНИСТЕРСТВО ЗА ЗЕМЈОДЕЛСТВО, ШУМАРСТВО И ВОДОСТОПАНСТВО

Врз основа на член 90 став (3) од Законот за земјоделство и рурален развој („Службен весник на Република Македонија“ бр. 49/10, 53/11, 126/12, 15/13, 69/13, 106/13, 177/14, 25/15, 73/15, 83/15, 154/15, 11/16, 53/16, 120/16, 163/16, 74/17, 83/18 и 27/19), министерот за земјоделство, шумарство и водостопанство донесе

ПРАВИЛНИК ЗА ИЗМЕНУВАЊЕ И ДОПОЛНУВАЊЕ НА ПРАВИЛНИКОТ ЗА ПОБЛИСКИТЕ ДОПОЛНИТЕЛНИ УСЛОВИ ЗА ПОДДРШКАТА ОД МЕРКИТЕ ЗА РУРАЛЕН РАЗВОЈ, ПРИФАТЛИВИТЕ ТРОШОЦИ И ВИСИНАТА НА ПОДДРШКАТА ЗА ПРИФАТЛИВИТЕ ТРОШОЦИ ПО КОРИСНИК ЗА ПОЕДИНЕЧНА МЕРКА

Член 1

Во Правилникот за поблиските дополнителни услови за поддршката од мерките за рурален развој, прифатливите трошоци и висината на поддршката за прифатливите трошоци по корисник за поединечна мерка („Службен весник на Република Македонија“ бр. 124/11, 80/13, 72/14, 88/15, 35/16, 59/16 и 178/18) во членот 2 став (1) точка 1) алинејата 5 се брише.

Член 2

По членот 2-а се додава нов член 2-б кој гласи:

“Член 2-б

(1) Дополнителни услови за поддршка на инвестиции за модернизација на земјоделски стопанства за набавка на земјоделска опрема и механизација се следните:

- деловен план за работа со планираната инвестиција и
- соодветни производни капацитети по сектори.

(2) Поддршката од став (1) од овој член се реализира преку одобрен деловен план од страна на Агенцијата за финансиска поддршка на земјоделството и руралниот развој, кој треба да ја предвидува потребата за користење на набавената земјоделска механизација за период од пет години од денот на одобрувањето на поддршката.

(3) Деловниот план од став (1) алинеја 1 од овој член треба да ги содржи следните елементи:

- преглед на состојбата на земјоделското стопанство,
- цел и план за развој на земјоделското стопанство со временска рамка за реализација за период од пет години,
- краток опис за активностите во земјоделството поврзани со потребата од набавка на земјоделска механизација,
- детален план на неопходни инвестиции, обука, потреба од советодавни услуги и други активности за обука и развој на земјоделското стопанство и - следење на спроведувањето на деловниот план.

(4) Сите баратели кои аплицираат за поддршката од став (1) од овој член поврзани со растително производство треба да ги поседуваат следниве производни капацитети:

- минимум производствен капацитет од 2 ха за производство на различни земјоделски култури или на една земјоделска култура и
- минимум 0,5 ха за производствен капацитет на зеленчук на отворено.

(5) Големината на производните капацитети од став (4) на овој член се утврдува согласно запишаните производни капацитети во Единствениот регистар на земјоделски стопанства при Министерството за земјоделство, шумарство и водостопанство.

(6) Инвестициите за модернизација на земјоделски стопанства за набавка на земјоделска опрема и механизација треба да се во согласност со параметрите наведени во Табелата дадена во Прилогот - „Максимална прифатлива моќност на земјоделската механизација и опрема“ кој е составен дел на овој правилник.“

Член 2

Членот 6 се менува и гласи:

„(1) Прифатливи трошоци за инвестиции за зголемување на економската вредност на шумите, се следните:

а) За одржливо стопанисување со шумите:

- опрема за реализација на активностите предвидени во план и/или програма за стопанисување со шумите;

- трошоци предвидени за реализација на активностите предвидени во план и/или програма за стопанисување со шумите, предвидени за обновување и одгледување на шумскиот фонд;

- трошоци за обележување на границите на шума во приватна сопственост и

- услуги од трети лица за стручни работи и за спроведување на активностите предвидени во план и/или програма за стопанисување со шумите.

б) За примарната обработка на дрвната маса и обработка на био маса од шумите:

- градежни материјали и елементи за конструкција на објекти за примарна обработка на дрвна маса и/или обработка на био-маса од шумите и отпад од обработката на дрвна маса и придружни објекти за складирање;

- опрема за примарна обработка на дрвната маса, био маса од шумите и отпад од обработка на дрвна маса;

- опрема за складирање и манипулација со суровината и готовиот производ;

- компјутерска опрема и софтвер за управување, контрола и следење на суровината и готовиот производ и

- услуги од трети лица за надзор и изведување на градежни работи, за конструкција на елементите и инсталирање на опремата вклучително и софтвер.

в) За примарна обработка на други шумски производи

- градежни материјали и елементи за конструкција на објекти за примарна обработка на други шумски производи од шумите и придружни објекти за складирање;

- опрема за примарна обработка на други шумски производи;

- опрема за складирање и манипулација со суровината и готовиот производ;

- компјутерска опрема и софтвер за управување, контрола и следење на суровината и готовиот производ и

- услуги од трети лица за надзор и изведување на градежни работи, за конструкција на елементите и инсталирање на опремата вклучително и софтвер.

(2) Висината на поддршката за прифатливите трошоци по корисник на мерката од став (1) на овој член, без ДДВ и останати даноци и јавни давачки изнесува до 6.000.000 денари.”

Член 3

Во членот 8, став (1), точката г) се менува и гласи:

„г) За консолидација на земјоделското земјиште:

- услуги од трети лица за изработка на студии, елаборати, планска и техничка документација, проценка на вредност на недвижности и обележување на катастарски парцели;
- градежни материјали и елементи за конструкција на системот за наводнување/одводнување и придружни објекти за сместување и чување на опремата и патна инфраструктура;
- опрема за функционалност на системот за наводнување/одводнување (пумпи, филтри, цевки);
- опрема за електрична инсталација, за снабдување со електрична енергија, вклучително и опрема за енергетска ефикасност и опрема за производство на одржливи енергии за потребите на функционирање на системот за наводнување/одводнување;
- агрегати и/или генератори и придружна инсталациона опрема;
- компјутерска опрема за функционирање, управување и контрола на системот за наводнување и софтвер;
- услуги од трети лица за надзор и изведување на градежни и електрификациски работи вклучително и инсталирање на опремата и софтвер;
- за експропријација на земјиште за изградба на патишта, водостопански објекти и придружни објекти;
- чистење на каналска мрежа за одводнување и наводнување на земјоделско земјиште;
- услуги од трети лица за користење на градежна механизација;
- организирање и спроведување на мелиоративни мерки за унапредување на квалитетот на земјиштето кое е предмет на консолидација и/или пренамена и
- доведување на новите земјишни парцели во состојба на обработливо земјоделско земјиште преку отстранување на физички објекти.“

Член 4

Овој правилник влегува во сила наредниот ден од денот на објавувањето во „Службен весник на Република Северна Македонија“.

Бр. 18-3941/5
11 април 2019 година
Скопје

Министер за земјоделство,
шумарство и водостопанство,
Љупчо Николовски, с.р.

Прилог - „Максимална прифатлива моќност на земјоделската механизација и опрема“

Максимална прифатлива моќност на тракторите по приоритетен сектор и големина/капацитет		
Тип на растително производство	Големина (ха)	Максимална моќност (kW)
Производство на различни култури или на една култура	2-10	60
	10-50	80
	Над 50	80-120
Производство на зеленчук на отворено	0,5-2	40